

ടൂറിസവും തൊഴിലവസരങ്ങളും

112 (861) ഡോ. എൻ. ജയരാജ്:

ശ്രീ. ജോബ് മൈക്കിൾ: താഴെക്കാണുന്ന ചോദ്യങ്ങൾക്ക് പൊതുമരാമത്തും വിനോദസഞ്ചാരവും വകുപ്പുമന്ത്രി സദയം മറുപടി നൽകുമോ:

(എ) ഉത്തരവാദിത്ത ടൂറിസം വ്യാപിപ്പിക്കുവാൻ എന്തൊക്കെ നടപടികളാണ് സർക്കാർ കൈക്കൊണ്ടിട്ടുള്ളത്?

തെരഞ്ഞെടുക്കപ്പെട്ട ഏതാനും ചില കേന്ദ്രങ്ങളിൽ മാത്രം ഒതുങ്ങി നിന്നിരുന്ന കേരളത്തിലെ ഉത്തരവാദിത്ത ടൂറിസം പ്രവർത്തനങ്ങൾ സംസ്ഥാനവ്യാപകമാക്കുവാൻ കഴിഞ്ഞ സർക്കാരിന്റെ കാലത്തുതന്നെ തീരുമാനിക്കുകയും ടൂറിസം ഡയറക്ടറുടെ നേരിട്ടുള്ള നിയന്ത്രണത്തിൽ പ്രവർത്തിക്കുന്ന ടൂറിസം വകുപ്പിലെ ഒരു പ്രത്യേക വിഭാഗമായി ഉത്തരവാദിത്ത ടൂറിസം മിഷൻ രൂപീകരിച്ച് 14 ജില്ലകളിലേയ്ക്കും ഉത്തരവാദിത്ത ടൂറിസം പ്രവർത്തനങ്ങൾ വ്യാപിപ്പിക്കുകയും ചെയ്തു. ഇനി വരുന്ന 5 വർഷക്കാലംകൊണ്ട് അതാത് തദ്ദേശഭരണ സ്ഥാപനങ്ങളുടെ സഹകരണത്തോടെ കേരളത്തിലെ എല്ലാ തദ്ദേശഭരണ സ്ഥാപനങ്ങളിലും ഉത്തരവാദിത്ത ടൂറിസം പദ്ധതി പ്രവർത്തനങ്ങൾ വ്യാപിപ്പിക്കുവാൻ ഉദ്ദേശിക്കുന്നുണ്ട്.

(ബി) ടൂറിസത്തിലൂടെ ഗ്രാമീണ മേഖലയിൽ തൊഴിലവസരങ്ങൾ സൃഷ്ടിക്കുന്നതിന് പുതിയ പദ്ധതികൾ ആവിഷ്കരിക്കുവാൻ ഉദ്ദേശിക്കുന്നുണ്ടോ; വിശദമാക്കുമോ?

നിലവിലെ കോവിഡ് മഹാമാരിയുടെ സാഹചര്യം മാറി ടൂറിസം സാധാരണ ഗതിയിലേയ്ക്ക് വരുമ്പോൾ ആരോഗ്യം, ശുചിത്വം, പരിസ്ഥിതി സംരക്ഷണം എന്നിങ്ങനെയുള്ള കാര്യങ്ങൾ മുൻനിർത്തി പ്രാദേശിക ജനസമൂഹത്തേയും ടൂറിസം സംരംഭകരേയും ഉൾപ്പെടുത്തിക്കൊണ്ട് തദ്ദേശഭരണ സ്ഥാപനങ്ങളുടെ സഹകരണത്തോടെ ആഭ്യന്തര ടൂറിസം പ്രോത്സാഹിപ്പിക്കുന്നതിനും ടൂറിസത്തിലൂടെ പരിസ്ഥിതി സംരക്ഷണം എന്ന ലക്ഷ്യത്തിലൂന്നിയതുമായ വിവിധ പദ്ധതികളും പ്രവർത്തനങ്ങളും ഉത്തരവാദിത്ത ടൂറിസം മിഷൻ വഴി നടപ്പിലാക്കി പ്രാദേശിക തൊഴിലും വരുമാനവും ഉറപ്പുവരുത്തുവാനാണ് ഉദ്ദേശിക്കുന്നത്.

ടൂറിസം മേഖല നേരിടുന്ന കനത്ത പ്രതിസന്ധി

113 (862) ശ്രീ. എ. പി. അനിൽ കുമാർ: താഴെക്കാണുന്ന ചോദ്യങ്ങൾക്ക് പൊതുമരാമത്തും വിനോദസഞ്ചാരവും വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തെ ടൂറിസം മേഖല മഹാമാരിയും തുടർച്ചയായി ഉണ്ടാകുന്ന പ്രകൃതി ദുരന്തങ്ങളും കാരണം കനത്ത പ്രതിസന്ധി നേരിടുന്ന കാര്യം ഗൗരവമായി എടുത്തിട്ടുണ്ടോ?

ഉണ്ട്.

(ബി) പ്രതിസന്ധിയിലായ പ്രസ്തുത മേഖലയ്ക്ക് ഉത്തേജനം നൽകുന്നതിന് എന്തെല്ലാം നടപടികളാണ് സ്വീകരിച്ചിട്ടുള്ളത്?

പ്രതിസന്ധിയിലായ പ്രസ്തുത മേഖലയ്ക്ക് ഉത്തേജനം നൽകുന്നതിന് വിവിധ പദ്ധതികൾ സർക്കാർ നടപ്പിലാക്കിവരുന്നു. സർക്കാരിന്റെ ഇടപെടൽമൂലം ഈ രംഗത്ത് വൈദ്യുതി നിരക്കിൽ ഇളവ് ലഭ്യമാക്കുവാനും കെട്ടിട നികുതി - ഭൂനികുതി ഇളവുകളുടെ സമയം ദീർഘിപ്പിച്ചു നൽകുവാനും സാധ്യമായി. സംസ്ഥാനതല ബാങ്കേഴ്സ് സമിതി വഴി ടൂറിസം രംഗത്തുള്ള നിക്ഷേപകർക്കും തൊഴിലെടുക്കുന്ന വർക്കർക്കും ഏർപ്പെടുത്തിയ മുഖ്യമന്ത്രിയുടെ വായ്പാ പദ്ധതി നടപ്പിലാക്കി. മാത്രമല്ല ഹൗസ് ബോട്ട് ഉടമകൾ, ടൂറിസം ഗൈഡ്മാർ എന്നിവർക്ക് ലഭ്യമാക്കിയ ഒറ്റത്തവണ ധനസമാശ്വാസ പദ്ധതിയും നടപ്പാക്കിയിരുന്നു. ഇതിനുപുറമേ വിനോദ സഞ്ചാര മേഖലയിലെ വിവിധ സർക്കാർ അംഗീകൃത/ക്ലാസിഫൈഡ് യൂണിറ്റുകളായ ആയുർവേദ സെന്റർ, ഹൗസ് ബോട്ട്, ഹോം സ്റ്റേ, സർവ്വീസ് ഡ് വില, റസ്റ്റോറന്റ്സ്, ടൂർ ഓപ്പറേറ്റേഴ്സ് എന്നിവർക്ക് അവരുടെ ക്ലാസിഫിക്കേഷൻ/അംഗീകാരം തിരുന്ന് മുൻ് 2020 ഡിസംബർ 31 വരെ നിരുപാധികം അംഗീകാരം/ക്ലാസിഫിക്കേഷൻ സർക്കാർ ദീർഘിപ്പിച്ചു നൽകിയിരുന്നു. 2021-22 വർഷത്തെ പുതുക്കിയ ബഡ്ജറ്റിൽ ടൂറിസം മേഖലയുടെ പുനരുജ്ജീവനത്തിനായി 30 കോടി രൂപ മാറ്റിവെച്ചിരുന്നു. പാക്കേജ് തയ്യാറായി വരുന്നു. 'KFC' വഴി വായ്പാ പദ്ധതി ആവിഷ്കരിച്ചു വരുന്നു. ടൂറിസം മാർക്കറ്റിംഗിനായി 50 കോടി രൂപ കൂടുതൽ വകയിരുത്തിയിട്ടുണ്ട്.

(സി) സംസ്ഥാനത്തെത്തുന്ന സഞ്ചാരികളുടെ എണ്ണത്തിൽ ഉണ്ടാകുന്ന കുറവ് ഈ മേഖലയെ എപ്രകാരമാണ് ബാധിച്ചത്; വിശദീകരിക്കാമോ?

കോവിഡ് മഹാമാരിയെ തുടർന്ന് സംസ്ഥാനത്ത് എത്തുന്ന സഞ്ചാരികളുടെ എണ്ണത്തിലുണ്ടാകുന്ന കുറവ് വിനോദ സഞ്ചാര മേഖലയെ പ്രതികൂലമായി ബാധിച്ചിട്ടുണ്ട്. ഹൗസ് ബോട്ടുകളും ഹോട്ടലുകളും റസ്റ്റോറന്റുകളും ഹോംസ്റ്റേകളും ആയുർവേദ സെന്ററുകളും സഞ്ചാരികളില്ലാതെ ബുദ്ധിമുട്ടുന്നുണ്ട്. ബീച്ച്, കായൽ, ഹിൽ സ്റ്റേഷൻ എന്നിവിടങ്ങളിൽ സഞ്ചാരികൾ എത്താത്തത് ഈ മേഖലയെ ആശ്രയിച്ചുകഴിയുന്ന ചെറുതും വലുതുമായ എല്ലാ വിഭാഗങ്ങളെയും പ്രതികൂലമായി ബാധിച്ചിട്ടുണ്ട്.

(ഡി) ഈ വർഷം അവസാനത്തോടുകൂടി കോവിഡിന്റെ മൂന്നാം തരംഗം ഉണ്ടാകുമെന്ന മുന്നറിയിപ്പ് ഇതിനകംതന്നെ വന്ന സാഹചര്യത്തിൽ, ആയിരക്കണക്കിന് പേർക്ക് ഉപജീവനം നൽകുന്ന ടൂറിസം മേഖലയ്ക്ക് പ്രത്യേക പരിഗണന നൽകി പരിരക്ഷിക്കുന്നതിനുള്ള അടിയന്തര നടപടി സ്വീകരിക്കുമോയെന്ന് വെളിപ്പെടുത്താമോ?

കോവിഡ് മൂലം വിനോദ സഞ്ചാര മേഖലയ്ക്ക് സംഭവിച്ച പ്രതിസന്ധി പരിഹരിക്കുന്നതിനായി വിവിധ സമാശ്വാസ പദ്ധതികൾ സർക്കാർ നടപ്പിലാക്കിയിട്ടുണ്ട്. കൂടാതെ ടൂറിസം മേഖലയ്ക്കായി ഒരു പാക്കേജ് പരിഗണനയിലുണ്ട്.